

ڈاکٹر محمد کیومرثی

صدر شعبہ اردو، تہران یونیورسٹی، ایران

اردو افسانوی ادب کی تشکیل میں فورٹ ولیم کالج کا حصہ

Dr. Muhammad Keumarsi

Head, Department of Urdu, University of Tehran, Iran

Urdu Fiction and the Role of Fort William College

History of literature does not always experience a certain regular direction toward growth within a special process or trend. It takes decades for meanings and contents of some books written now, to be understood. Such formation and changes of concepts especially in the methods of writing novels and stories which are significant in disclosing the history of fiction writing of the country's literature include different generations of writers. Regarding the primary experiences of fiction literature of Urdu and also among basic influential factors in this regard, we can refer to Fort William College. Establishment of this college plays a significant role in expansion and growth of Urdu literature. After establishment of this college many attached writers and translators seriously applied hidden facilities and capacities of Urdu language to mark a new chapter of Urdu prose.

اردو کی نثری داستانوں کا باقاعدہ آغاز فورٹ ولیم کالج کے قیام سے ہوتا ہے۔ یہ کالج ۱۸۰۰ء میں کلکتہ میں ظہور پذیر اور قائم ہوا۔ اس کالج میں درس و تدریس کے شعبے کے علاوہ ایک اور تصنیفی اور تالیفی شعبہ بھی قائم ہوا تھا جس میں زیادہ تر قدیم کتب کے ترجمے اور تالیف کا کام کیا جاتا تھا۔ دراصل فورٹ ولیم کالج نے اردو کے افسانوی اور نثری ادب میں ایک بڑا اہم کردار ادا کیا اور اس نے خصوصاً اردو نثر میں ایک نئے باب کا اضافہ کیا۔ ایک مسئلہ یہ کہ اس کالج کے قیام سے اردو

نثر نے مرصع کاری اور تزئین گری سے نجات پائی اور سبک اندام ہوئی۔ اس کا لُج میں زیادہ تر زور داستانوں پر تھا اور اس کے مصنفین کی اکثر کاوشیں داستانوں اور قصوں تک محدود ہو کر رہ گئی تھیں۔ اس کا لُج کے قیام سے اردو افسانے کی جہتیں ایک عظیم شاہراہ کی حیثیت اختیار کر لیتی ہیں۔ اس کا لُج میں ڈاکٹر جان گل کرسٹ پہلے پرنسپل کی حیثیت سے مقرر ہوئے اور وہ خود اردو جانتے تھے اور اردو زبان کے پروفیسروں میں شمار ہوتے تھے۔ اس کا لُج کی تصنیفات کو دو حصوں میں تقسیم کیا جاتا ہے:

الف۔ تصنیفات فورٹ ولیم کالج

ب۔ تصنیفات بیرون فورٹ ولیم کالج

تصنیفات فورٹ ولیم کالج

طوطا کہانی: طوطا کہانی سید حیدر بخش حیدری کی تصنیف ہے۔ کالج کے مصنفین میں سے اس مصنف کی بڑی اہمیت ہے اور اس کی وجہ یہ ہے کہ انہوں نے اس کا لُج میں زیادہ علمی و ادبی خدمات انجام دی ہیں اور دس کتابیں انہوں نے تصنیف کی ہیں۔ ان میں سے ایک طوطا کہانی ہے اور دوسری کتاب ”قصہ مہر و ماہ“ ہے جسے ۱۸۰۰ء میں فورٹ ولیم کالج کے افتتاح پر انہوں نے یہ قصہ لکھا اور ڈاکٹر گل کرسٹ کو پیش کیا اور انہوں نے اس کتاب کو بہت پسند کیا اور حیدر بخش حیدری کو کالج کے ملازموں میں شامل کر لیا۔ حیدری نے طوطا کہانی کی کتاب کو بھی گل کرسٹ کی فرمائش پر ۱۸۰۱ء/۱۲۱۵ھ میں سید محمد قادری کے طوطی نامے کا ترجمہ کر کے اس کا نام طوطا کہانی رکھا۔ دراصل مترجم نے اس کہانی میں روزمرہ و محاورے کا خیال رکھا ہے۔ اسلوب بیان کے اعتبار سے یہ کہانی سنسکرت الاصل معلوم نہیں ہوتی۔ اس کی زبان سنسکرت اور ہندی کی بجائے عربی اور فارسی زدہ ہے۔ اگرچہ کتاب سادہ اور آسان زبان میں لکھی گئی ہے، لیکن تنقید سے بھی خالی نہیں۔ اس میں جا بجا فارسی محاورات کا لفظی ترجمہ نظر آتا ہے، ایک نمونہ عبارت درج ذیل ہے:

”آخر وہ چاروں ہر ایک مہرہ اپنے سر پر رکھ کر ایک طرف کوچلی۔ جب کئی کوس گئے ایک کے سر کا مہرہ

گرا۔ اس نے ایک جگہ کو کھودا تو تانبا نکلا۔ اس نے ان تینوں سے کہا کہ میں اس تانبے کو سونے سے

بہتر سمجھتا ہوں اگر تمہارا جی چاہے تو میرے ساتھ یہاں رہو.....“ (۱)

داستان امیر حمزہ: اس داستان کا خلیل خان اشک نے ۱۸۰۱ء میں ڈاکٹر گل کرسٹ کی فرمائش پر پہلی بار فارسی سے اردو میں ترجمہ کیا۔ اس داستان میں چار دفتر اور اٹھاسی داستانیں ہیں۔ داستان امیر حمزہ کا اصل مقصد اسلام کی تبلیغ و ترویج ہے۔ اس کتاب کی عبارتیں رواں اور سلیس ہیں۔ اس میں ہندوستانی اور ایرانی رسم و رواج کی آمیزش نظر آتی ہے۔ اس داستان کے کچھ کردار سرزمین عرب کے باشندے معلوم ہوتے ہیں اور ان میں سے کچھ کردار خالص ایرانی ہیں کہیں سماج اور معاشرہ بالکل ہندوستانی ہے۔ البتہ یہ بات تحقیق طلب ہے کہ اصل قصہ کس کے ذہن کی تخلیق ہے چونکہ اس کتاب میں اہل اسلام اور کفار کے درمیان معرکوں کا بیان ہے اس لئے یہ خیال پیدا ہوتا ہے کہ اس کا زمانہ تصنیف عہد غزنوی ہوگا۔ اس کتاب میں معرکوں کی وجہ سے مذہبی جوش اپنے پورے شباب پر نظر آتا ہے۔

داستانِ امیر حمزہ میں انیسویں صدی کے لکھنؤ کی معاشرت کی عکاسی بھی جا بجا کی گئی ہے اور انتہائی سلیقے سے میٹھیوں کے نقشے کھینچے گئے ہیں۔ اس داستان کی ایک اور خوبی یہ ہے کہ یہ محض ثقہ داستان نہیں، اس میں ظرافت اور شوخی کے انگ بھی ہیں۔ یہ شوخیاں اور مضحکہ خیزیاں کئی قسم کی ہیں اور زیادہ تر عیاروں کی آوردہ اور پروردہ ہیں۔ اس داستان میں ہیرو بڑی تعداد میں ملتے ہیں۔ عورتوں کے حُسن پر عاشق ہوتے ہیں اور وہ کئی خواتین سے شادیاں کرتے ہیں۔ اس کتاب کا نمونہ ملاحظہ ہو:

”عمر و نے جو یہ احوالِ امیر کا دیکھا بے اختیار آنکھوں میں آنسو بھر لایا اور کہنے لگا۔ یا صاحبِ قراں واسطے خدا کے ہم لوگوں کی جان پر رحم کرو، اتنی بے صبری خوب نہیں آج کی رات اس معشوقہ کے محل کی طرف جانا موقوف کرو کہ غسٹر تیغ زن طلا یہ میں مقرر ہوا ہے ایسا نہ ہو کہ اس امر سے واقف ہو اور تم کو کچھ ایذا پہنچا دے.....“ (۲)

شکنتلا: یہ داستان ڈرامے کی صورت میں سنسکرت کے مشہور شاعر کالی داس نے لکھا اور نواز کوئی نے اس کو برج بھاشا میں نظم کیا آگے جا کر کاظم علی جوان نے اسی کو اردو نثر میں ایک افسانے کے طور پر ترجمہ کیا۔ جواں نے ۱۸۰۱ء میں اسے ترجمہ کیا۔ اس کتاب کی عبارتیں سادہ اور عام فہم ہیں البتہ کہیں کہیں قافیہ اور سجع کا بھی اہتمام کیا گیا ہے۔ اس میں تنقید بھی ملتی ہے۔ اس کتاب میں مترجم نے جا بجا ابیات، اشعار قطعات اور رباعیات داخل کر دی ہیں۔ یہ کتاب ۱۸۰۴ء کی اشاعت سے پہلے جواں اور لٹوالال نے اس پر نظر ثانی کر دی۔ جواں نے اپنی زبان کو ریختہ کہا ہے انہوں نے ہندی الفاظ بڑی خوبی سے استعمال کیے ہیں۔ اس کتاب کا ایک نمونہ عبارت درج ذیل ہے:

”منی نے سنبھال سنبھال سبھوں کو وہاں رکھا، پھر اپنے چیلوں سے کہا راجا دشمنت (دشیت) کو سمجھا کے ہمارا سند بیا دیجو، ہم تمہارے پوجنے کے لائق ہیں اور تم ہمارے ہوشکنتلا ہماری بیٹی ہے اسے جی سے پیارا جانا۔ ہمیں تم نے مکان میں نہ آنے دیا، آپ ہی شادی کر لی اب ایسا کچھ ہوشکنتلا آرام سے رہے کیونکہ اس کی بے چینی سے ہمیں چین نہ ہوگا.....“ (۳)

آرائشِ محفل: یہ کتاب سید حیدر بخش حیدری کی دوسری کتاب ہے۔ اس کتاب میں حاتم طائی کے سات سفروں کے حالات کا ذکر کیا گیا ہے۔ حیدر بخش حیدری نے آرائشِ محفل کے دیباچے میں لکھا ہے:

”یہ قصہ عبارتِ فارسی، زبانِ سلیس کسی شخص نے آگے لکھا تھا اب اس کو سید حیدر بخش حیدری متخلص بہ حیدری دلی والی نے بموجب حکمِ گلِ کرسٹ بہادر دامِ اقبالہ کے سنہ بارہ سو سولہ ہجری مطابق اٹھارہ سو ایک عیسوی کے، زبانِ ریختہ میں موافق اپنی طبع کے اس کتاب سے ترجمہ نثر میں کیا اور نام اس کا آرائشِ محفل رکھا.....“ (۴)

دراصل آرائشِ محفل ایک اخلاقی داستان شمار ہوتی ہے اور اپنی دلچسپی کے سبب بہت مقبول ہے۔ اس میں حاتم طائی کی مہموں کی داستان ہے۔ حیدری کی اس کتاب کے جملے طویل ہوتے ہیں اور اس میں انہوں نے جا بجا عربی اور فارسی الفاظ

و تراکیب بھی استعمال کی ہیں۔ اس قصے کا ہیرو حاتم طائی ہے اور اس کے علاوہ حسن بانو کے کردار بھی نہایت دلچسپ اور رومانی ہیں۔ حاتم طائی جو اس قصے کا ہیرو شمار ہوتا ہے دراصل وہ پیکرا اخلاق ہے اور سب کو اخلاقی سبق سکھاتا ہے مثلاً ”نیکی کردار یا میں ڈال“ اور ”کسی سے بدی نہ کر“ اور ”سچ کہنے میں ہمیشہ تواضع ہے۔“

اس طرح کی عبارتیں اس قصے کے مقاصد کو واضح کر کے سب لوگوں کے لیے اخلاقی درس بن جاتے ہیں۔ اس قصے میں لوگوں کے عام عقائد و اوہام کے نمونے بھی دستیاب ہیں دلی کی معاشرت کے خاکے بھی کہیں کہیں نظر آتے ہیں۔ حیدری نے میرامن کی طرح اور ان کی تقلید میں کئی جگہ خدمتگاروں کے نام گنوانے کی سعی کی ہے۔ اس داستان کی زبان سادہ اور بول چال کا سا انداز ہے۔ اس کتاب کی ایک خامی یہ ہے کہ اس میں جگہ جگہ ربط اور تسلسل کی کمی نظر آتی ہے اور اسی وجہ اس میں باغ و بہار والی تاثیر لطافت اور اندازِ دلبری نہیں پائی جاتی۔ اس قصے کا ایک نمونہ عبارت درج ذیل ہے:

”ہم جولیوں نے کہانی بی حاتم بھی یمن کا شہزادہ ہے، تمہارے نصب اچھے تھے، جو یہ خود بہ خود یہاں آیا تم جو اس سے اپنی شادی کرو گی ہر طرح سے نام آوری اور بہتری ہے اور اپنے باپ کے مرنے کا غم نہ کرو۔ وہ کم بخت جادوگر خوب ہوا جو موائے تمام جہاں کا فساد مٹا.....“ (۵)۔

مادھوئل کام کندلا: یہ قصہ سنسکرت کا قصہ ہے اس میں مادھوئل برہمن ہے اور کام کندلا طوائف ہے۔ اس قصے میں ان دونوں کے عشق کا بیان کیا گیا ہے۔ مظہر علی خان ولانے للوالال جی کی مدد سے ڈاکٹر گل کرسٹ کی فرمائش پر ۱۸۰۱ء میں اس کا اردو میں ترجمہ کیا۔ اس کتاب کی نثر منقہ اور پر تکلف ہے۔ سنسکرت کے اس قصے کو مولی رام کبیشرنے برج بھاشا سے اردو میں ڈھالا۔ البتہ ان کے اردو ترجمہ سے پہلے، کئی زبان میں مثنوی کام کندلا موجود تھی۔ اس کتاب کا ایک نمونہ عبارت درج ذیل ہے:

”بلند بلند مکانوں کے بالا خانوں کا عالم دیکھ کر آسمان زمین کا عالم تہ و بالا، نئے نئے طور کے مکان منقش عالی شانوں پر سنہری کلسوں کے چمکنے سے عجیب اجالا، صاحب علم و ہنر، نیک افعال و نیک کردار اور لوگ اچھے اچھے آرام چین سے اس بہستی میں بستے تھے.....“ (۶)

باغ و بہار: یہ کتاب میرامن کی تصنیف ہے جس کا اصل ماخذ قصہ چہار درویش ہے۔ میرامن کے آبا و اجداد سلاطین مغلیہ کے عہد میں ممتاز جاگیروں سے سرفراز تھے۔ میرامن بھی فورٹ ولیم کالج کے ملازمین میں شمار ہوتے تھے۔ انہوں نے باغ و بہار ڈاکٹر جان گل کرسٹ کی فرمائش پر لکھی۔ آغاز تصنیف ۱۸۰۱ء میں ہے اور ۱۸۰۲ء میں انہوں نے یہ کتاب ختم کر لی۔ قصہ چہار درویش کو پہلی بار میر محمد حسین عطا خان تحسین نے ۶۸ء اور ۷۵ء کے دوران اردو جامہ پہنایا اور اس کا نام ”نوطر مرصع“ رکھا۔ میرامن نے اس قصے کو اردو میں منتقل کر کے اس کا نام باغ و بہار رکھا اور دراصل میرامن کا ترجمہ تحسین کے ترجمے سے کہیں سلیس اور مؤثر ہے۔ میرامن سبب تالیف کتاب میں لکھتے ہیں:

”یہ قصہ چہار درویش کا ابتدا میں امیر خسرو دہلوی نے اس تقریب سے کہا کہ حضرت نظام الدین اولیا زری زربخش جوان کے پیر تھے اور درگاہ ان کی دلی میں قلعہ سے تین کوس لال دروازے کے باہر

ٹیادروازے سے آگے لال بنگلے کے پاس ہے ان کی طبیعت ماندی ہوئی۔ تب مرشد کا دل بہلائے
کے واسطے امیر خسرو یہ قصہ ہمیشہ کہتے اور تیمارداری میں حاضر رہتے، اللہ نے چند روز میں شفا
دی.....“ (۷)

یہ کتاب دراصل افسانہ نگاری کا ایک اعلیٰ نمونہ شمار ہوتی ہے اور اسلوب، کردار اور پلاٹ کے حوالے سے ہر لحاظ
سے اپنا اعتبار درجہ اول رکھتی ہے۔ میرامن قصہ گوئی کے اصول سے بخوبی واقف تھے۔ سادگی اس قصے کی جان اور دلچسپی اس کی
روح ہوتی ہے۔ میرامن زبان و بیان پر بہت قدرت رکھتے تھے۔ یوں معلوم ہوتا ہے کہ الفاظ اس کے سامنے مودب اور دست
بستہ کھڑے ہیں اور بلاشبہ باغ و بہار کی مقبولیت و شہرت کا سبب اس کی زبان و بیان ہے۔ اس کتاب میں میرامن کے تمام
کردار زندہ کردار ہیں اور وہ زندگی کے مکمل نمونے ہیں۔ انہوں نے اس کتاب میں قواعد زبان کی پابندی سے زیادہ تر روزمرہ کا
خیال رکھا ہے۔ بے تکلفی، سادگی عبارت اور اس کے ساتھ ساتھ فصاحت اور لطیف بیان، فقروں کی شگفتگی اور برجستگی ایسی
خوبیاں ہیں جو کمتر لوگوں اور مصنفوں میں پائی جاتی ہیں۔ ان کی یہ شاہکار دراصل اردو نثر میں ایک جاوید معجزے کی طرح دکھائی
دے گی۔

معاشرت کی مرقع نگاری باغ و بہار کا طرہ امتیاز ہے (۸)۔ اس میں ہندوستانی معاشرت کی بڑی شان سے عکاسی
کی گئی ہے خصوصاً عہد مغلیہ کی معاشرتی اور سماجی حالات کی بھرپور مرقع کشی کی گئی ہے۔ میرامن کے لہجے میں نرمی اور شیرینی ملتی
ہے۔ وہ اپنی عبارت میں جا بجا ہندی الفاظ استعمال کرتے ہیں۔ میرامن نے اس داستان میں عوامی کہاوتوں کا بہت سہارا لیا
ہے۔ اس میں چار درویشوں اور ایک بادشاہ یعنی کل پانچ اشخاص کے قصے بیان کیے گئے ہیں۔ باغ و بہار میں اس زمانے کی
معاشرت کا حقیقی اور کامیاب نقشہ نظر آتا ہے۔ سلاطین و امرا کے محلات کی معاشرت، انتظام حکومت، عوام کی مہمان نوازی، امرا
کی مے نوشی اور قص و سرور کی محفلیں، تبلیغ مذہب کی کوششیں، جادو، نجوم، ٹوٹکے، شگون اور فال، تعویذ گنڈے، صدقہ و خیرات،
شادی بیاہ، تعمیر مکان، سفر کے موقعوں پر جاتے وقت امام ضامن کا باندھنا، صدقہ اتارنا، نبی قوتوں پر اعتقاد، درویشوں سے
مصیبت کے وقت امداد طلبی، آتش بازی،..... غرض سب کچھ بیان کر دیا ہے اور امن کی زبان دراصل کہیں بھی کوتاہی نہیں
کرتی۔ (۹) اس کتاب کا ایک نمونہ عبارت درج ذیل ہے:

”کل رات سپنے میں دیکھا کہ کوئی مانس کہتا ہے کہ شتابی اٹھ اور گھوڑا جوڑا اور کمند اور کچھ نقد خرچ کے
واسطے لے کر اس غار پر جا اور اس بے چارے کو وہاں سے نکال۔ یہ سن کر میں چونک پڑی اور مگن ہو
کر مردانہ بھیس کیا اور ایک صندوقچہ جو اہر و اشرفی سے بھر لیا اور یہ گھوڑا اور کپڑا جوڑا لے کر وہاں گئی کہ
کمند سے کچنچوں.....“ (۱۰)

گنج خوبی: یہ کتاب میرامن کی دوسری کتاب ہے یہ کتاب دراصل فارسی کی کتاب اخلاق محسنی کا اردو ترجمہ ہے۔ میرامن نے
گل کرسٹ کی فرمائش پر یہ کتاب ۱۸۰۲ء میں لکھی۔ میرامن کی یہ کتاب اپنے مضامین کے اعتبار سے بہت سنجیدہ ہے۔ اس

کتاب کے چالیس باب ہیں۔ میرامن نے اس میں روزمرہ اور محاورات کا ذکر بھی کیا ہے۔ اس کتاب کی تاریخ تالیف اور نام کے بارے میں میرامن لکھتے ہیں:

”سن ایک ہزار دوسو ستترہ ہجری میں مطابق اٹھارہ سے دو عیسوی کے باغ و بہار کو تمام کر کے اس کو لکھنا شروع کیا۔ از بس کہ جتنی خوبیاں انسان کو چاہیں اور دنیا کی نیک نامی اور خوش معاشی کے لیے درکار ہیں سوسب اس میں بیان ہوئیں، اس واسطے اس کا نام بھی گنج خوبی رکھا۔“ (۱۱)

اس کتاب کا ایک نمونہ عبارت درج ذیل ہے:

”کہتے ہیں کہ حضرت امیر المؤمنین مرتضیٰ علی کو جب خلافت ظاہری ہوئی یعنی نبی کی مسند پر بیٹھے، ہمیشہ دن کو خلق اللہ کے کاروبار میں مشغول رہتے اور رات کو بندگی خالق بجالاتے۔ اصحابوں نے عرض کی اے سردار مومنوں کے! اتنی محنت اپنے اوپر کیوں روا رکھتے ہو۔ نہ دن کو آرام فرماتے ہو اور نہ رات کو ذرا چین سے سو جاتے ہو۔ آپ نے فرمایا کہ اگر روز کو آسائش کروں تو رعیت خراب و تباہ ہو اور جو شب کو استراحت کروں تو کل روز محشر میں، میں حیران و پریشان رہوں اور خدا کو کیا جواب دوں اس لیے دن کو آدمیوں کا کام کرتا ہوں اور رات کو خدا کے کام میں مشغول رہتا ہوں۔“

نثر بے نظیر: میر حسن کی مشہور اردو مثنوی سحرالبیان کو ۱۸۰۲ء میں فورٹ ولیم کالج میں میر بہادر علی حسینی نے اردو نثر کا جامہ عطا کیا۔ میر بہادر حسینی نے اپنی ایک اور کتاب ”اخلاق ہندی“ میں جو اسلوب نگارش اختیار کیا ہے وہ بہت سلیس اور سادہ زبان میں ہے۔ لیکن اس نے نثر بے نظیر میں مسجع اسلوب اختیار کیا ہے۔ حسینی دراصل فورٹ ولیم کالج کے شعبہ ہندی میں چیف نشی تھے۔ اس کتاب میں حسینی نے اپنے ہمنام مختصر اور چھوٹے چھوٹے لکھے ہیں۔ اس میں کہیں کہیں قافیہ کا التزام بھی موجود رہا ہے جس سے تنقید پیدا ہو جاتی ہے۔ ڈاکٹر گل کرسٹ نے اصل مثنوی کے ساتھ ۱۸۰۳ء میں اسے بھی چھپوایا تھا اور اپنی بیاض ہندی میں بھی اس کا ایک نمونہ شائع کیا تھا۔ اس کے دوسرے ایڈیشن پر میر شیر علی افسوس نے نظر ثانی کی۔ اس کتاب کے انگریزی میں بھی ترجمہ ہو چکے ہیں۔ اس کتاب کا ایک نمونہ عبارت درج ذیل ہے:

”یہ صورت دیکھ سب کی سب غش کر گئیں۔ وے جیتی جو آئی تھیں سو جیتے ہی جی مر گئیں پھر جوں توں اپنے تئیں سنبھال جلدی جا کر اس احوال کو شہزادی سے عرض کیا کہ اے شہزادی سیر مہتاب میں ایک طرف تماشا ہے ایسا کبھو خواب میں بھی نظر نہیں آیا۔ ہمارے کہنے سے تو تم ہرگز نہ مانو گی ہاں جو اپنی آنکھوں سے دیکھو گی تو جانو گی۔ خدا کے واسکے ٹک شتاب چلو کہیں وہ بہار ایک آن میں جاتی رہے ایسا نہ ہو.....“ (۱۲)

اخلاق ہندی: یہ کتاب میر بہادر علی حسینی کی دوسری کتاب ہے اور نثر بے نظیر کی بہ نسبت یہ کتاب بہت مقبول عامہ ہوئی۔ دراصل اس کتاب کو مفتی تاج الدین بن معین الدین المملکی نے ہتوپدیش کا فارسی زبان میں ترجمہ کیا اور اس کا نام مفرح القلوب رکھا۔

میر حسینی نے ۱۸۰۲ء میں ڈاکٹر گل کرسٹ کی فرمائش پر اسے اخلاق ہندی کے نام سے اردو جامہ پہنایا۔ یہ کتاب ۱۸۰۳ء میں شائع ہوئی اور یہی ایڈیشن اخلاق اہندی کا مکمل ایڈیشن شمار ہوتا ہے۔

اخلاق ہندی کی بہت سی حکایتیں دوسری کتابوں میں بھی مل جاتی ہیں۔ یہ کہانیاں اکثر انسانی سرشت کے کئی پہلوؤں پر روشنی ڈالتی ہیں۔ بیشتر کہانیاں چرندوں اور پرندوں کے بارے میں ہیں۔ ان میں اخلاقی درس بھی دکھائی دیتے ہیں۔

اس کتاب میں بہادر حسینی کی زبان سادہ اور سہل ہے۔ اخلاق ہندی ادبی سے زیادہ تر درسی تصنیف ہے اور حسینی اپنے مقصد میں کامیاب دکھائی دیتا ہے۔ اس کتاب میں عربی اور فارسی الفاظ کا استعمال مناسب طریقے سے کیا گیا ہے اور دونوں میں موازنہ پایا جاتا ہے۔ حسینی کے جملوں کی طول و اختصار میں کوئی برابری نہیں ملتی۔ دراصل اس کتاب میں نہ میرامن کی باغ و بہار کا چٹکارہ ہے اور نہ آرائش محفل کے جملوں کی شیرینی و حلاوت۔ لیکن اس کی عبارتوں میں روانی موجود ہے۔ اس کتاب کا ایک نمونہ عبارت درج ذیل ہے:

”سنائے کہ ایک کمینہ بد اصل کہیں راہ میں چلا جاتا تھا۔ اتفاقاً ایک صوفی سے ملاقات ہوئی۔ اس نے پوچھا کہ اے یار! تو کہاں جاتا ہے؟ اس نے جواب دیا کہ گجرات اور وہاں سے آجین جاؤں گا۔ کہا کہ تو میں بھی تمہارے ساتھ چلوں۔ مجھے بھی وہاں جانا ہے۔ یہ بولا میرے سر آنکھوں پر۔ انشاء اللہ بخیر و خوبی تجھے منزل مقصود کو پہنچا دوں گا۔ صوفی کچھ راہ خرچ لے کر اس کے ساتھ ہولیا۔ جب آفتاب کا گرد مغرب کے تنور میں لگا اور شب نے اپنے چہرے پر تاریکی کی چادر تانی، دے دونوں ایک گاؤں میں جا کر کسی بننے کی دکان میں اتر پڑے.....“۔ (۱۳)

پیتال پچھسی: اس کتاب کا اصل ماخذ ہندی اور سنسکرت ہے۔ سب سے پہلی سورت سر نے سنسکرت سے اس کا ترجمہ برج بھاشا میں کیا اور ۱۸۰۲ء میں مظہر علی خان ولانے للوالال جی کی مدد سے برج بھاشا سے اردو میں اس کا ترجمہ کیا۔ یہ زمانہ محمد شاہ کے دور کا زمانہ تھا۔ اس کتاب کی زبان سلیس اور رواں نہیں اس میں زیادہ تر ہندی الفاظ بکثرت پائے جاتے ہیں جس کی وجہ سے بعض جگہیں دور از فہم ہیں۔ اس کتاب کے سارے مواد خالص ہندو دیو مالا اور قدیم ہندو تہذیب سے لیے گئے ہیں۔ اس کتاب میں پچیس کہانیاں شامل ہیں جو ایک بھوت (پیتال) راجا بکرماجیت کو سناتا ہے۔ ہندو اساطیری اثرات اس کتاب میں جگہ جگہ ملتے ہیں۔ اس کتاب میں انشاء پر دازی خالصتاً ہندی کی ہے۔ اس کا نمونہ عبارت درج ذیل ہے۔

”حسن ایسا گویا اندھیرے گھر کا اجالا، آنکھیں مرگ کی سی، چوٹی ناگن سی، بھوئیں کمان سی، ہونٹھ کندوری کی مانند، گلا کپوت کا سا، کمر چیتے کی سی، ہاتھ پاؤں کوئل مکمل سے چند رکھی، چمپا برنی، ہنس گوئی، کوئل بنی جس کے روپ کو دیکھ اندر کی اپسرا بھی لجائے“۔ (۱۴)

قصہ گل بکاؤلی: نہال چند لاہوری نے ڈاکٹر گل کرسٹ کی فرمائش پر ۱۸۰۳ء میں قصہ گل بکاؤلی کا فارسی سے اردو میں ترجمہ کر کے

اس کا نام ”مذہب عشق“ رکھا۔ اس قصے کا آغاز اس شعر سے ہوتا ہے:

الہی کرخن کو میرے دہگل کہ جس پر مرغ دل ہو سب کا بلبل

اس قصے کو سب سے پہلی عزت اللہ بنگالی نے فارسی میں لکھ دیا تھا۔ اس قصے کا اردو میں منظوم ترجمہ ریحان الدین متخلص بہ ریحان لکھنوی نے ۱۲۱۱ ہجری میں کیا تھا۔ اس میں تشبیہ اور استعارے بہت پائے جاتے ہیں لیکن ان کو چست اور برجستہ الفاظ میں ادا نہیں کیا گیا جس سے زبان میں رکاوٹ آ جاتی ہے۔ باقی زبان صاف ہے لیکن باغ و بہار یا آرائش محفل کی طرح رواں نہیں۔ اس میں محاورہ اور روزمرہ کا استعمال کم ہے۔ فارسی تراکیب بھی کہیں کہیں نظر آتی ہیں۔ معلوم ہوتا ہے کہ زبان کے معاملے میں نہال چند کا مذاق قدیم منشیوں کا تھا اور انہوں نے اس پہلو پر غور نہیں کیا۔ اس لیے فورٹ ولیم کالج کے دوسرے قصوں کے برعکس زبان کے لحاظ سے مذہب عشق کی کوئی اہمیت نہیں۔ (۱۵)

مذہب عشق کی زبان پر فارسی زبان کے اثرات کافی دکھائی دیتے ہیں۔ فارسی تراکیب، استعارے اور تشبیہیں بڑی تعداد میں ملتی ہیں۔ یہ کتاب پہلی بار ۱۸۰۴ء میں شائع ہوئی، اس کتاب کا ایک نمونہ عبارت درج ذیل ہے:

”خمن خانہ سخن کا ساقی اس پرانی شراب کو نئے پیالہ میں یوں بھرتا ہے کہ جب بکاؤلی نے جادو بھری انکھیاں کھولیں اور خواب راحت سے چونکی۔ انگلیا چڑھائی۔ کرتی درست کی۔ پشوا ناز سے پہنی، کنگھی سنواری، اوڑھنی اوڑھی، آہستہ آہستہ جھکتی جھومتی ٹھکھیلیوں سے گل بکاؤلی کے حوض کی طرف

چلی.....“۔ (۱۶)

خرد افروز: فورٹ ولیم کالج کے تراجم میں خرد افروز کو بہت اہمیت حاصل رہی ہے۔ کلیلہ و دمنہ جس کا خرد افروز ایک روپ ہے۔ اس کی تالیف میں جانوروں کی زبانی آداب معاشرت تدبر منزل، آئین جہان بان و جہان داری کے اصول بتائے ہیں۔ یہ کتاب دنیا بھر کی زبانوں میں ہر دور کے ادب پر اثر انداز ہوتی رہی ہے۔ یہ کتاب شیخ ابوالفضل علامی کی کتاب ”عیار دانش“ کا اردو ترجمہ ہے۔ اس قصے کا اصل ماخذ سنسکرت ہے۔ سنسکرت سے برزویہ طبیب نے پہلوی میں اس کا ترجمہ ۵۳۹ء میں کیا اور یہ کتاب کلیک و دمنگ کے نام سے مشہور ہوئی۔ اور اسی پہلوی نسخے سے عبداللہ بن مقفع نے ۵۰۷ء میں اسے عربی زبان میں منتقل کیا۔ دراصل یہ کتاب سب سے پہلی کتاب ہے جس کا پہلوی سے عربی میں ترجمہ کیا گیا ہے۔ آگے چل کر ابوالعالی نصر اللہ نے ابن مقفع کے عربی ترجمے کو فارسی میں منتقل کیا (۱۷) اور ساتویں صدی ہجری میں احمد قانعی نے اسے فارسی نظم کی صورت میں منتقل کیا۔ نویں صدی ہجری میں ملا حسین واعظ کاشفی ہنزواری نے نصر اللہ کے ترجمہ کے نسخے سے اپنی کتاب انوار سہیلی مرتب کی۔ یہ کتاب فارسی ترجموں میں سے بہترین کتاب ہے۔ دسویں صدی ہجری میں اس داستان کو ابوالفضل نے اکبر بادشاہ کے حکم سے مقفع کے عربی ترجمے سے فارسی میں منتقل کیا اور عیار دانش نام رکھا۔ اس کتاب میں اکثر جانوروں کی حکایات ہیں جن میں سے کئی عالم گیر شہرت کے مالک ہیں حقیقا الدین احمد نے عیار دانش سے پہلی بار ۱۸۰۳ء میں یہ قصہ اردو میں منتقل کیا اور خرد افروز نام رکھا۔

اس کتاب کی زبان سادہ ہے اور اس میں قواعد زبان کا خیال رکھا گیا ہے۔ مترجم نے فارسی محاوروں کا بھی ترجمہ کر دیا ہے اور جا بجا فارسی اسلوب بیان کی پیروی کی ہے۔ (۱۸) اس کتاب کا ایک نمونہ عبارت درج ذیل ہے:

”دفنل ہے کہ ایک باغبان تھا جو بے وقوفی کے مارے کسی ریچھ سے دوستی کر کے ہمیشہ، کیا باغ، کیا کھیت میں دونوں اکٹھے رہتے۔ ریچھ نے بھی محبت پا کر اس سے الفت پیدا کی تھی، یہاں تک کہ جب باغبان سو جاتا سرہانے پیٹھ کر منہ پر سے اس کے کھیاں ہانکا کرتا۔ ایک دن باغبان سوتا تھا، بہت سی کھیاں اس کے منہ پر جمع ہوئیں اور ریچھ بدستور آ کر کھیاں ہانکنے لگا۔ ہر چند کھیوں کو ادھر سے اڑاتا ادھر سے جمع ہوتی تھیں.....“ (۱۹)

سنگھاسن بٹسی: اس قصے کو سنسکرت سے برج بھاشا کی زبان میں عہد شاہ جہانی میں ۱۶۳۱ء میں سندرداس کوی نے منتقل کیا پھر اس کے بعد للوالال جی اور کاظم علی جوان نے مل کر ۱۸۰۴ء میں اس کا اردو میں ترجمہ کیا۔ ان کا یہ ترجمہ ۱۸۰۵ء میں اردو اور ہندی میں شائع ہوا۔ اس داستان میں عربی اور فارسی کے الفاظ بہت کم اور ہندی الفاظ بڑی تعداد میں استعمال کیے گئے ہیں۔ اس کتاب میں بھی ہینٹال بچپنی کی طرح ہندو معاشرت اور تہذیب کے اثرات بہت زیادہ نظر آتے ہیں۔ یہ کتاب زبان اور بیان کے اعتبار سے نکھری سٹھری ہے اور اس میں تصنع بالکل نہیں۔ بعض مقامات پر زبان ایسی ہے جسے ہندوستانی کہا جاسکتا ہے، لیکن ان حصوں کے علاوہ ہندی بھاشا کے الفاظ کثرت سے موجود ہیں۔ یہ کتاب اردو کی نسبت ہندی رسم الخط میں زیادہ صحیح پڑھی جاتی ہے ہندی انشا پر دازی کے اچھے نمونے ملتے ہیں۔ اس کتاب کا بیان بہت موثر لگتا ہے۔ سنگھاسن بٹسی، ہینٹال بچپنی سے کم رتبہ کتاب مانی جاتی ہے۔ اس کتاب کا ایک نمونہ عبارت درج ذیل ہے:

”کام کندلا ایک پاتر تھی۔ وہ گویا اور لسی اوتار تھی۔ گندھرب بدیا میں اتی چرتھی۔ وہ راجا کی سبھا میں نرت کر رہی تھی۔ مادھو بھی اسی راجہ کے دوار پر جا پہنچا۔ دوار پالوں سے کہا کہ راجا کو جا کر ہمارا سماچار کہو کہ آپ کے درشن کو ایک برہمن آیا ہے۔ ڈیوڑھی داراوس کی بات سنی ان سنی کر گئے.....“ (۲۰)

تصنیفات بیرون فورٹ ولیم کالج

فورٹ ولیم کالج کے قیام کے عہد میں اس کالج سے باہر جو داستانیں ملتی ہیں وہ درج ذیل ہیں:

ہشت بہشت: امیر خسرو دہلوی (متوفی ۱۳۲۵ء) نے ”ہشت بہشت“ کے نام سے یہ فارسی مثنوی ۷۰۱ ہجری میں تصنیف کی تھی اور اس کا ترجمہ شاہ حسین حقیقت نے فارسی نثر میں ”ہشت گل گشت“ کے نام سے کیا تھا۔ شاہ حسین حقیقت کی اس تصنیف کے لکھنے کی تاریخ نامعلوم ہے۔ شاہ حسین حقیقت کی منثور فارسی داستان ”ہشت گل گشت“ کا غلام احمد دہلوی نے ۱۸۰۱ء میں اردو نثر میں ترجمہ کیا۔ (۲۱)

اس داستان کا ایک قلمی نسخہ انڈیا آفس لائبریری میں بھی موجود ہے۔ کلکتہ میں رہنے کے بعد ان کا تعارف ہنری مارٹن سے ہوا اور ان کے کہنے پر انہوں نے ”ہشت گل گشت“ کا ترجمہ کیا۔ اس داستان کے مصنف نے اپنی داستان کی تاریخ

ترجمہ یوں لکھی ہے:

چھوڑ کچھ اس جہاں میں ایسی یاد

خلق جس سے کرے بہ نیکی یاد

یہ صنم خانہ جب ہوا طیار

ہوئی تاریخ اس کی باغ و بہار

نوطرِ مرصع: دوسری نوطرِ مرصع، غوث زرین کی ہے۔ انہوں نے یہ قصہ فارسی اور اردو دونوں زبانوں میں لکھا ہے۔ یہ کتاب بہت مختصر ہے۔ زرین نے اس چھوٹے سے قصے میں تحسین اور امن سے کئی جگہ اختلاف کیا ہے۔ زرین نے اپنا قصہ فارسی سے لیا ہے، لیکن میرامن نے تحسین کی نوطرِ مرصع سے اکتساب فیض کیا۔ زرین نے اپنی کتاب مرتب کرنے کی تاریخ بھی میرامن کی ”باغ و بہار“ ۱۲۱۷ ہجری تحریر کی ہے، لیکن انہوں نے اس کتاب میں تحسین کی کتاب کا ذکر تک بھی نہیں کیا۔ زرین کی اس کتاب میں مسجع فقرات کی تشویش اور قافیہ بیانی نے بڑی حد تک قصہ کی لطافتوں اور دل چسپیوں کو پامال کر دیا ہے۔ اس کا فارسی قصہ بہت طویل ہے، لیکن نوطرِ مرصع زرین مختصر ہے۔ دراصل زرین نے اپنے فارسی نسخہ سے ہی اردو کا نسخہ مرتب کیا ہے اور کچھ باتیں انہوں نے حذف کر دی ہیں، لیکن جیسے واقعات نوطرِ مرصع میں ملتے ہیں وہی حرف بہ حرف ان کے اس فارسی نسخے میں ملتے ہیں۔ زرین نے اپنے اردو نسخے میں تحسین کی نوطرِ مرصع سے کوئی استفادہ نہیں کیا۔ اس کے دیباچے میں زرین نے اس کتاب کی تاریخ تصنیف بھی تحریر کی ہے:

بنا کر یہ گل دستہ روزگار لکھی اس کی تاریخ ”باغ و بہار“ (۱۲۱۷ ہجری)

اس کتاب کا ایک نمونہ عبارت فارسی اور اردو میں درج ذیل ہے:

فارسی عبارت: ”اول در ساعت سعید پری نوش دختر ملک الملوک راجون در شاہوار بعقد شہزادہ بختیار

در آوردند و کوس شادی و مبارک بادی زدند بعد از آن دختر شاہ شام برسم اہل سلام بڑنی خواجہ زادہ یمنی

در آمد و دختر پادشاہ فرنگ ہدم پادشاہ عجم گشت.....“۔ (۲۲)

اردو ترجمہ: ”اور پری خوش اپنی بیٹی شہزادہ بختیار کو دی اور دختر شاہ شام خواجہ زادہ یمنی کے عقد نکاح میں

آئی اور دختر شاہ فرنگ ہدم پادشاہ عجمی نے پائی.....“۔ (۲۳)

رانی کتیکی کی کہانی: اردو کا یہ مختصر ترین طبع زاد افسانہ انشاء اللہ خان انشا کی تخلیق ہے جسے انہوں نے ۱۸۰۳ء میں لکھا ہے۔ اس قصے کو ”داستان رانی کتیکی اور کنوراودھے بھان“ کے نام سے ۱۹۳۳ء میں انجمن ترقی اردو نے شائع کیا تھا۔

انشاء اللہ خان انشا بہت بڑے زبان دان، عالم، شاعر اور مسلم الثبوت استاد تھے، انشا جس زمانے میں رہتے تھے اس

میں نثر نگاری کا ماحول نہیں تھا لیکن پھر بھی انہوں نے یہ افسانہ لکھ کر اردو نظم کے ساتھ ساتھ اردو نثر پر بھی احسان کیا۔ رانی کتیکی کا

افسانہ سیدھا سادہ ہے اور اس دور کی قصہ گوئی کے عام انداز کے مطابق طوالتی نہیں۔ اس افسانہ کی اہمیت اس کی زبان میں

ہے۔ مصنف نے دراصل ہندی پن میں سلاست اور حلاوت گھولنے کی کوشش کی ہے۔ تکلف، رنگینی، مرصع کاری اور مقفی عبارتیں اس زمانے کی نثر کی عام خصوصیات تھیں۔ لیکن انشانے اپنے افسانے میں ان چیزوں سے حذر کیا۔ چونکہ خود مصنف آزاد منش تھا اس افسانے میں بھی آزادی اور بے تکلفی دکھائی دیتی ہے۔ اس افسانے کی ایک اور خوبی یہ ہے کہ اس میں ہیر پھیر نہیں صاف اور کھری کھری باتیں ہیں خصوصاً انہوں نے رعایت لفظی سے گریز کی کوشش کی ہے البتہ بعض جگہ انشانے پر تکلف الفاظ سے بھی کام لیا ہے۔ انشانے اپنے انداز بیان سے اسے اور زیادہ پر لطف اور دل فریب بنا دیا ہے۔ افسانے میں طرح طرح کے حالات جزئیات کے ساتھ بیان کر دیئے گئے ہیں، محبت کی باتیں، اشارے کنائے، دوستی دشمنی، وصل و فراق، تعویذ گنڈے، شادی کا سماں لڑائی کی تفصیل، بازار کی آرائش و سجاوٹ و..... غرض سب کچھ ہے۔ افسانے کا پلاٹ بالکل فطری لگتا ہے۔ افسانے میں رانی کتکی کا کردار سب سے نمایاں کردار ہے۔ اس کتاب کا ایک نمونہ عبارت درج ذیل ہے:

”یہ بات سن کر جلال جوڑے والی سب کی سر دھری تھی اون نے کہا۔ ہاں جی بولیاں ٹھولیاں نہ مارو۔ ان کو کہہ دو جہاں جی چاہے اپنے پڑ رہیں اور جو کھانے پینے کو مانگیں انہیں پہنچا دو۔ گھر آنے کو کسی نے آج تک مار نہیں ڈالا۔ منہ کا ڈول گال تہمتائے اور ہونٹھ پٹھرائے اور گھوڑے کا بانپنا اور جی کا کاہنا اور گھبراہٹ اور تھر تھراہٹ اور ٹھنڈی سانسیں بھرنا اور ٹنڈھال ہو کر گرے پڑنا ان کو سچا کرتا ہے.....“ (۲۴)

سلک گوہر: یہ کتاب بھی انشاء اللہ خان انشا کی تخلیق ہے۔ اس داستان کے لکھنے والے نے غیر منقوٹ نثر میں کہانی لکھنے کا ایک تجربہ اس داستان کی صورت میں کیا۔ اگرچہ انشا کے دور میں بے نقط لکھنا اور شعر کہنا علمی استعداد اور زبان دانی کے اظہار کا ذریعہ شمار ہوتا تھا۔ انشا کی غیر منقوٹ شاعری ان کی کلیات میں شامل ہے۔ اس داستان کی ضخامت چالیس صفحات پر مشتمل ہے لیکن اسی اختصار کے باوجود انشانے اس میں اپنی قادر الکلامی اور طباعی کے جوہر دکھائے ہیں۔ اس میں مصنف نے داستانی حکایات و روایات کا احترام کیا ہے اور دوسرے قصہ گوؤں کی طرح انشانے بھی سلک گوہر کا آغاز حمد و نعت سے کیا ہے۔ اس داستان میں جادوئی بیان کا التزام بھی ہے طلسم اور جادوئی اشیا کے بارے میں باتیں موجود ہیں۔ انشا کی اس داستان میں قافیہ آفرینی کی تراش بھی پائی جاتی ہے۔ اس مختصر سی داستان میں انشانے فارسی، عربی، ترکی، پنجابی، بنگالی زبانوں کے الفاظ استعمال کیے ہیں۔ انشانے پوری کہانی میں اپنی شوخ طبعی اور ظرافت کو قائم رکھا ہے اگرچہ زبان و انداز بیان دونوں کے اعتبار سے انشا کی یہ کوشش ادبی عجائب کی زینت بنی جو کہ ستائش کے قابل بھی ہے، لیکن اس کا اصل مدعا غائب ہو گیا ہے۔ یہ داستان حقیقتاً غیر منقوٹ الفاظ کا ایک کھیل نظر آتا ہے جس میں مختلف زبانوں کے الفاظ کھلاڑیوں کی طرح اس میں گھر کر رہ گئے ہیں۔ یہ داستان اب تک مگناں ہے البتہ اس داستان کا ذکر ساحل بلگرامی نے تذکرہ چمن اردو میں کیا ہے اور اس کو حال ”ملکہ زونبہ“ کا حال کہا ہے لیکن اس بات کی انہوں نے توجیہ نہیں کی۔ (۲۵) اس کتاب کا ایک نمونہ عبارت درج ذیل ہے:

”ملکہ گوہر آرا کا دل اس حال کا مطلع ہوا، اس دم محرم اسرار، مہر کردار، ہم عصر، ماہ رو کو کہا کہ ادھر آؤ،

اور اس کو لاؤ، ہر گاہ مار مہرۂ عطار دالماس آسا کا لگا، اور محل لبح مار مدسا کا لا ہوا، اور مداد مرکب حور ملای
اعلیٰ کا مسودہ کھلا، اور وسواس کا گلسر اس کا اگلا ہوا سم کھا کر سو رہا.....“۔ (۲۶)

حوالہ جات

- ۱۔ حیدر بخش حیدری، طوطا کہانی، لاہور، ۱۸۰۱ء، ص ۳۷
- ۲۔ خلیل علی خان اشک، داستان امیر حمزہ، لاہور، ۱۸۰۱ء، ص ۲
- ۳۔ کاظم علی جوان ولولال جی، ٹکنتا، نولکشور پریس، لکھنؤ، ۱۸۷۵ء، ص ۳۱
- ۴۔ آرزو چودھری، داستان کی داستان، عظیم اکیڈمی لاہور، ۱۹۸۸ء، ص ۱۰۳
- ۵۔ حیدر بخش حیدری، آرائش محفل، نولکشور، لکھنؤ، ۱۹۲۰ء، ص ۱۱۸
- ۶۔ مظہر علی خان ولا ولولال جی، مادھول کام کندلا، قلمی نسخہ، برٹش میوزیم، ۱۸۰۱ء، ص ۴۱
- ۷۔ میرامن دہلوی، باغ و بہار، ص ۳
- ۸۔ سہیل بخاری، ڈاکٹر، اردو داستان، تحقیقی و تنقیدی مطالعہ، مقتدرہ قومی زبان، اسلام آباد، ص ۱۱۸
- ۹۔ ایضاً، ص ۱۲۰
- ۱۰۔ میرامن دہلوی، باغ و بہار، مطبوعہ کلکتہ، ص ۳
- ۱۱۔ سہیل بخاری، ڈاکٹر، ایضاً، ص ۱۳۳
- ۱۲۔ بہادر علی حسینی، نثر بے نظیر، مطبوعہ فورٹ ولیم کالج پریس
- ۱۳۔ مظہر علی ولا، بیتال پچیسی، مفید عام پریس لاہور، ۱۸۰۳ء، ص ۱۳
- ۱۴۔ گیان چند جین، ڈاکٹر، اردو کی نثری داستانیں، انجمن ترقی اردو، کراچی، ص ۱۹۵۴ء، ص ۱۸۵
- ۱۵۔ نہال چند لاہوری، مذہب عشق، مرتبہ خلیل الرحمن داؤدی، مجلس ترقی ادب لاہور، سن، ص ۷۷
- ۱۶۔ سہیل بخاری، ڈاکٹر، ایضاً، ص ۱۲۲
- ۱۷۔ ایضاً
- ۱۸۔ کاظم علی جوان ولولال جی، سنگھاسن بتیسی، دہلی، ۱۸۰۴ء، ص ۵۶
- ۱۹۔ سہیل بخاری، ڈاکٹر، اردو داستان، ایضاً، ص ۱۴۷
- ۲۰۔ محمد غوث زریں، نو طرز مرصع، نولکشور پریس، کانپور، ۱۸۸۱ء، ص ۱۳۵
- ۲۱۔ ایضاً، ص ۴۸
- ۲۲۔ رسالہ اردو، انجمن ترقی اردو ہند، ۳۱۔ ۱۹۳۰ء، ص ۲۷۱
- ۲۳۔ سہیل بخاری، ڈاکٹر، اردو داستان، ایضاً، ص ۱۱۷
- ۲۴۔ انشا اللہ خان انشا، سلک گوہر، مطبوعہ اسٹیٹ پریس رام پور، ۱۹۴۸ء، ص ۶
- ۲۵۔ گیان چند جین، ڈاکٹر، اردو کی نثری داستانیں، انجمن ترقی اردو، کراچی، ۱۹۵۴ء
- ۲۶۔ سہیل بخاری، ڈاکٹر، ایضاً